

मैत्रावरुणर्वसिष्ठः। वास्तोष्पतिः । त्रिष्टुप् ।

वास्तोष्पते प्रति जानीह्यस्मान्स्वावेशो अनमीवो भवा नः।

यत्त्वेमहे प्रति तन्नो जुषस्व शं नो भव द्विपदे शं चतुष्पदे ॥ ७.०५४.०१

वास्तोष्पते- गृहपालक देव । अस्मान्- नः । प्रतिजानीहि- बुद्धयस्व । नः- अस्माकम् । स्वावेशः- शोभननिवासः । अनमीवः- आरोग्यकरः । भव । यत् । त्वा- त्वां प्रति । ईमहे- याचामहे । तत् । नः- अस्मभ्यम् । जुषस्व- प्रयच्छ । नः- अस्मभ्यम् । द्विपदे- मनुष्येभ्यः । चतुष्पदे- पशुभ्यश्च । शम्- शान्त्यै । भव ॥१॥

वास्तोष्पते प्रतरणो न एधि गयस्फानो गोभिरश्वैभिरिन्दो।

अजरासस्ते सख्ये स्याम पितेव पुत्रान्प्रति नो जुषस्व ॥ ७.०५४.०२

वास्तोष्पते । नः- अस्माकम् । प्रतरणः- तारकः । एधि- भव । गयस्फानः- धनप्रवर्धकः । गोभिः- धेनुभिः । अश्वेभिः- तुरगैः । इन्दो- क्लेदनशील हृदयस्पर्शिन् । ते- तव । सख्ये- मैत्र्याम् । अजरासः- जरारहिताः । स्याम- भवेम । पिता- जनकः । पुत्रान्- तनयान् । इव । नः- अस्मान् । प्रति जुषस्व- सेवस्व ॥२॥

वास्तोष्पते शग्मया संसदा ते सक्षीमहि रण्वया गातुमत्या।

पाहि क्षेम उत योगे वरं नो यूयं पात स्वस्तिभिः सदा नः ॥ ७.०५४.०३

वास्तोष्पते । शग्मया- सुखकरेण । रण्वया- रमणीयेन । गातुमत्या- शोभनमार्गवता । ते- तव । संसदा- सद्मना । सक्षीमहि- सङ्गच्छेमहि । क्षेमे- प्राप्तक्षणे । उत- अपि च । योगे- अप्राप्तप्रापणे । नः- अस्मान् । वरम्- वरणीयम् । पाहि- पालय । यूयं पात स्वस्तिभिः सदा नः ॥३॥